



Journal of World Religions and Interfaith

ISSN: 2958-9932 (Print), 2958-9940 (Online)

Vol. 3, Issue 1, Spring 2024, PP. 99-116

HEC: <https://hjrs.hec.gov.pk/index.php?r=site%2Fresult&id=1089593>

#journal_result

Journal homepage: <https://journals.iub.edu.pk/index.php/jwrih>

Issue: <https://journals.iub.edu.pk/index.php/jwrih/issue/view/168>

Link: <https://journals.iub.edu.pk/index.php/jwrih/article/view/2912>

DOI: <https://doi.org/10.52461/jwrih.v3i1.2912>

Publisher: Department of World Religions and Interfaith Harmony, the Islamia University of Bahawalpur, Pakistan



- Title** The Introduction of Halal Sustenance, Sources, Obstacles and their Remedy
- Author (s):** Prof. Dr. Abdul Qadir Buzdar
Professor, Institute of Islamic Studies, Bahauddin Zakariya University, Multan
- Dr. Ghazi Abdul Rehman Qasmi
Assistant Professor, Institute of Islamic Studies, Bahauddin Zakariya University, Multan.
- Received on:** 08 January, 2024
Accepted on: 01 June, 2024
Published on: 22 June, 2024
- Citation:** Prof. Dr. Abdul Qadir Buzdar, and Dr. Ghazi Abdul Rehman qasmi. 2024. "The Introduction of Halal Sustenance, Sources, Obstacles and Their Remedy". *Journal of World Religions and Interfaith Harmony* 3 (1):99-116.
<https://doi.org/10.52461/jwrih.v3i1.2912>.
- Publisher:** The Islamia University of Bahawalpur, Pakistan



Google Scholar



اشاریہ
ایجو جرائد



Journal of World Religions and Interfaith Harmony by the [Department of World Religions and Interfaith Harmony](#) is licensed under a [Creative Commons Attribution 4.0 International License](#).

رزق حلال کا مفہوم، ذرائع، مانع اسباب اور ان کا تدارک

The Introduction of Halal Sustenance, Sources, Obstacles and their Remedy

Prof. Dr. Abdul Qadir Buzdar

Professor, Institute of Islamic Studies, Bahauddin Zakariya University, Multan

Email: drbuzdar786@gmail.com

Dr. Ghazi Abdul Rehman Qasmi

Assistant Professor, Institute of Islamic Studies, Bahauddin Zakariya University,
Multan.

Email: gaqasimi@gmail.com

Abstract

Islam is a comprehensive and complete code of life. Islam presents praiseworthy and manifest instructions for all walks of life. By following these instructions human beings can make their lives better; in this world and hereafter too. Among these Islamic teachings, acquisition of lawful sustenance is extremely valuable. Use of legitimate sustenance is highly essential and it is an important condition for the acceptance of all types of worships. Therefore, according to Islamic Shariya, it has been ordained to eat and use only allowed and purified edible things and to avoid completely using and eating forbidden, unlawful and unhygienic things. All the Prophets and Messengers have also been enjoined to eat and use things which are purified and allowed in Islamic Shariya. Lawful sustenance creates positive effects on human beings' mood and health while illegally gotten sustenance create negative effects and there will be no spiritual development. Moreover, every person who had violated the divine injunctions in this regard; he or she will have to face its bitter consequences; in this world and hereafter too. What is meant by lawful sustenance? How can any person cognize and recognize lawful sustenance? Which are its various forms? Which are illegitimate and unethical sources of income? Which are the hindrances in the way of earning legal money and what could be its dispensation? In the light of teachings of the Holy Quran and Sunnah, all these issues have been discussed in this article.

Keywords: Rizq-e-halal, Legitimate sustenance, Degrees of halal, Islamic Shariya, Holy Quran and Sunnah.

اسلام میں رزق حلال کی بڑی اہمیت ہے اور عبادات کی قبولیت کی اہم ترین شرط حلال خوری ہے یہی وجہ ہے کہ قرآن و سنت میں حلال و طیب کے کھانے پر زور دیا گیا اور حرام و خبیث سے بالکل اجتناب کرنے کا حکم ملتا ہے۔ رزق حلال کے انسان پر مثبت جسمانی، روحانی و نفسیاتی اثرات مرتب ہوتے ہیں۔

اس کے دل کی اصلاح ہوتی ہے، ایمانی قوت بڑھتی ہے، عبادات اور اعمال صالحہ کی طرف طبیعت مائل و راغب ہوتی ہے حاصل شدہ نعمتوں کی حفاظت اور ان میں مزید اضافہ ہوتا ہے۔ جبکہ حرام اور اس کے مشتملات انسانی مزاج اور طبیعت پر منفی اثرات کا باعث بنتے ہیں جو نہ صرف روحانی ترقی کے لیے حارج ثابت ہوتے ہیں بلکہ جسمانی و نفسیاتی طور پر بھی نقصان دہ ہوتے ہیں۔ رزق حلال سے کیا مراد ہے؟ اس میں کونسی صورتیں داخل ہیں؟ فی زمانہ رزق حلال کے حصول میں کیا دشواریاں اور رکاوٹیں ہیں؟ ان کا سدباب کیسے ممکن ہے؟ مقالہ ہذا میں اس پر تفصیلی بحث کی گئی ہے۔

رزق کا لغوی و اصطلاحی معنی

لغت میں رزق کے معنی جس چیز سے نفع اٹھایا جائے، اور یہ عطاء، حصہ، نصیب کے معنوں میں بھی استعمال ہوا ہے اس کی جمع ارزاق ہے۔ امام جوہری (م-393ھ) لکھتے ہیں:

الرِّزْقُ: مَا يُنْتَفَعُ بِهِ وَالْجَمْعُ الْأَرْزَاقُ وَالرِّزْقُ الْعَطَاءُ⁽¹⁾

”رزق سے مراد وہ چیز جس سے نفع اٹھایا جائے اور اس کی جمع ارزاق ہے اور رزق عطاء کو بھی کہتے ہیں۔“

امام رازی (م-606ھ) لکھتے ہیں:

الرِّزْقُ فِي كَلَامِ الْعَرَبِ هُوَ الْحِظُّ⁽²⁾

”کلام عرب میں رزق حصہ اور نصیب کو کہتے ہیں۔“

اصطلاحی مفہوم بیان کرتے ہوئے امام ابن عطیہ اندلسی (م-543ھ) لکھتے ہیں:

والرزق عند أهل السنة ما صح الانتفاع به حالاً كان أو حراماً، بخلاف قول المعتزلة إن الحرام ليس برزق⁽³⁾

(1) الجوهري اسماعيل بن حماد، البونصر، الصحاح، بيروت، دار العلم للملايين، 1407ھ، جلد 4، صفحہ 1481

(2) الرازي، محمد بن عمر، ابو عبد الله، مفاتيح الغيب، بيروت، دار احياء التراث العربي، 1420ھ، جلد 2، صفحہ 275

(3) ابن عطية اندلسي، عبد الحق بن غالب، ابو محمد، المحرر الوجيز في تفسير الكتاب العزيز، بيروت، دار الكتب العلمية، 1422ھ، جلد 1، صفحہ 85

”اور اہل سنت کے نزدیک رزق سے مراد ہر وہ چیز جس سے نفع اٹھانا صحیح ہو خواہ وہ چیز حلال ہو یا حرام بخلاف معتزلہ کے ان کے ہاں حرام رزق نہیں ہے۔“

رزق حلال کا مفہوم

وہ غذائی اور قابل انتفاع اشیاء جو شرعاً حلال و طیب ہیں اور انسانی جسم و عقل کے لیے نقصان دہ نہیں ہیں ان کو شریعت کے بتائے ہوئے طریقوں سے حاصل کرنا رزق حلال کہلاتا ہے۔ لہذا اگر وہ چیز شرعاً حرام ہے تو وہ رزق حلال کے دائرہ کار سے خارج ہوگی اور اگر وہ چیز شرعاً حلال و مباح ہے مگر کسی دوسرے کی ملکیت میں ہے اور اسے غیر شرعی طریقوں سے حاصل کیا گیا ہے تو وہ بھی رزق حلال میں شامل نہیں ہوگی۔

رزق کی اقسام

رزق کی دو قسمیں ہیں۔ ① ظاہرہ: وہ تمام اشیاء جو انسانی بدن کے کام آتی ہیں جیسا کہ کھانے و پینے کی اشیاء اور ساز و سامان۔ ② باطنہ: وہ چیزیں جن کا تعلق انسانی نفوس و قلوب سے ہے جیسا کہ علوم و معارف سے انسانی نفوس اور قلوب رزق پاتے ہیں۔⁽⁴⁾

حصول رزق حلال کے حوالہ سے قرآن و سنت میں وارد احکامات

قرآن کریم میں متعدد مقامات پر رزق حلال کو کمانے اور کھانے کا حکم دیا گیا کہیں اشارۃً بات کی گئی اور کہیں صریح الفاظ میں اس کو بیان کیا گیا۔⁽⁵⁾ ایک مقام پر فرمایا گیا:

﴿فَإِذَا قُضِيَتِ الصَّلَاةُ فَانْتَشِرُوا فِي الْأَرْضِ وَابْتَغُوا مِنْ فَضْلِ اللَّهِ﴾⁽⁶⁾

”پس جب نماز ادا ہو چکے تو زمین میں چلو پھرو اور اللہ کا فضل تلاش کرو۔“

(4) ابن منظور افریقی، محمد بن مكرم، لسان العرب، بیروت، دار صادر، 1414ھ، جلد 10، صفحہ 115

ملا علی القاری، محمد، مرآة المفاتیح شرح مشکوٰۃ المصابیح، بیروت، دار الفکر، 1422ھ، جلد 4، صفحہ 1569

(5) القرآن، النباء: 11، الاعراف: 10، البقرة: 168، المائدة: 5، الاعراف: 157

(6) القرآن، الجمعة: 10

امام قرطبی (م-671ھ) اس آیت کی تفسیر میں لکھتے ہیں کہ نماز کی ادائیگی کے بعد تجارت و دیگر ضروریات کو پورا کرنے کے لیے نکلنے کی اجازت ہے اور فضل اللہ سے مراد اللہ تعالیٰ کی طرف سے جو رزق ہے اس کو تلاش کرو۔⁽⁷⁾

اسی طرح ایک حدیث میں ہے آپ ﷺ نے فرمایا۔ اے لوگو! اللہ پاک ہے اور پاک ہی کو قبول کرتا ہے اور اللہ نے مومنین کو بھی وہی حکم دیا ہے جو اس نے رسولوں کو دیا اللہ نے فرمایا اے رسولو! تم پاک چیزیں کھاؤ اور نیک عمل کرو میں تمہارے عملوں کو جاننے والا ہوں⁽⁸⁾ اور فرمایا اے ایمان والو ہم نے جو تم کو پاکیزہ رزق دیا اس میں سے کھاؤ⁽⁹⁾ پھر ایسے آدمی کا ذکر فرمایا جو لمبے سفر کرتا ہے پریشان بال جسم گرد آلود اپنے ہاتھوں کو آسمان کی طرف دراز کر کے کہتا ہے اے رب اے رب! حالانکہ اس کا کھانا حرام اور اس کا پہننا حرام اور اس کا لباس حرام اور اس کی غذا حرام تو اس کی دعا کیسے قبول ہو۔⁽¹⁰⁾

اسی طرح ایک حدیث میں ہے ”حرام مال پر پلنے والا جسم جنت میں داخل نہیں ہوگا۔“⁽¹¹⁾ رزق حرام کے انہی نقصانات کی وجہ سے علماء نے لکھا ہے کہ جس علاقے میں فسق و فجور عام ہو اس سے ہجرت کرنا لازمی نہیں لیکن اگر حرام رزق سے چھٹکارہ ممکن نہ ہو تو اس علاقہ سے نکل جانا واجب ہے۔ جیسا کہ امام المغربی (م-1119ھ) نے لکھا ہے۔⁽¹²⁾ مذکورہ بالا تمام آیات اس بات پر دلالت کر رہی ہیں کہ رزق حلال کو کھایا جائے اس کے حصول کے لیے کوشش و محنت کی جائے اس لیے کہ اللہ تعالیٰ نے رزق اور اسباب کو پیدا فرمایا اب ان کو اختیار کرنا اور اپنی محنت کے بل بوتے پر اپنا حصہ وصول کرنا انسان کی اپنی ذمہ داری ہے۔ اسی لیے تو ایک اور مقام پر واضح فرمایا گیا:

﴿وَأَنْ تَلْبَسَ لِلْإِنْسَانِ إِلَّا مَا سَعَى﴾⁽¹³⁾

”اور یہ کہ انسان کو وہی ملتا ہے جس کی وہ کوشش کرتا ہے۔“

(7) القرطبی، محمد بن احمد، ابو عبد اللہ، الجامع لاحکام القرآن، القاہرہ، دار الکتب المصریہ، 1384ھ، جلد 18، صفحہ 108

(8) القرآن، المؤمنون: 51

(9) القرآن، البقرہ: 172

(10) مسلم بن الحجاج، الامام، الصحیح، بیروت، دار احیاء التراث العربی، سن، جلد 2، صفحہ 703، رقم الحدیث: 1015

(11) الدارمی، عبد اللہ، ابو محمد، المستدرک، السعودیہ، دار المعنی، 1412ھ، جلد 3، صفحہ 1827، رقم الحدیث: 2818

(12) المغربی، الحسین بن محمد، البدر التمام شرح بلوغ المرام، دار صحر، 1428ھ، جلد 9، صفحہ 202

(13) القرآن، النجم: 39

اس لیے انسان کو ہاتھ پر ہاتھ رکھ کر نہیں بیٹھنا چاہیے اور نہ لوگوں کے مال پر نظر رکھنی چاہیے بلکہ وہ اپنی محنت اور کوشش سے حاصل کرے۔ چنانچہ حدیث میں بھی حلال کی طلب کو فرض اور لازم قرار دیا گیا ہے۔ فرمان نبوی ﷺ ہے:

«طَلَبُ الْحَلَالِ وَاجِبٌ عَلَى كُلِّ مُسْلِمٍ» (14)

”حلال کا طلب کرنا ہر مسلمان پر واجب ہے۔“

ایک اور حدیث میں ہے:

«طَلَبُ الْحَلَالِ فَرِيضَةٌ بَعْدَ الْفَرِيضَةِ» (15)

”حلال روزی کا طلب کرنا فرائض کے بعد فرض ہے۔“

ملا علی القاری (م-1014ھ) نے اس حدیث کی تشریح کرتے ہوئے چند باتیں لکھی ہیں جو قابل غور ہیں۔

- ① کمانا اس شخص پر فرض ہے جو اپنی ذات کے لیے یا اپنے گھر والوں کی کفالت کے لیے کمائی کا محتاج ہو۔
- ② حلال کمائی سے مراد وہ رزق جس کا حرام نہ ہونا یقینی ہو۔ تاکہ مال مشتبہ کو بھی شامل ہو جائے کیونکہ احادیث میں مشتبہ سے اجتناب کا حکم بطور احتیاط کے ہے نہ کہ فرض ہونے کی وجہ سے۔
- ③ اس حدیث میں رزق حلال کو جو فرض قرار دیا گیا ہے یہ خطاب ہر فرد اور شخص کو بعینہ نہیں ہے اس لیے کہ بہت سے لوگوں کا نان و نفقہ دوسروں پر واجب ہوتا ہے۔
- ④ بَعْدَ الْفَرِيضَةِ یہ کنایہ ہے اس بات سے کہ رزق حلال کا طلب و کسب فرض ہونے کے مرتبہ میں نماز، روزہ، حج وغیرہ کی طرح نہیں ہے اس کا مطلب یہ ہوا کہ ہر مکلف شخص پر جو عام فرض بعینہ واجب ہے اس کے بعد یہ فرض ہے۔ اور بعض اہل علم نے کہا یہ فرض متعاقب ہے کہ بعض فرائض دیگر بعض کے بعد آتے ہیں اس کی کوئی انتہا نہیں ہے اس لیے کہ کسب حلال ورع کی اصل اور تقویٰ کی اساس ہے۔ (16)

(14) الطبرانی، سلیمان بن احمد، ابوالقاسم، المعجم الاوسط، القاہرہ، دارالحرین، سن، جلد 8، صفحہ 272، رقم الحدیث: 8610

(15) الطبرانی، سلیمان بن احمد، ابوالقاسم، المعجم الکبیر، القاہرہ، مکتبہ ابن تیمیہ، سن، جلد 10، صفحہ 74، رقم الحدیث: 9993

(16) ملا علی القاری، مرقاۃ المفاتیح شرح مشکوٰۃ المصابیح، جلد 5، صفحہ 1904

الغرض بہت سی احادیث ہیں جن میں یہ مضمون بیان ہوا ہے کہ رزق حلال کا حصول فرض ہے اور حرام سے بچنا ضروری ہے۔ اسی طرح احادیث میں کسب حلال کے سلسلہ میں اعتدال سے کام لینے کا بھی حکم دیا گیا ہے۔⁽¹⁷⁾

حصول رزق حلال کے مدارج

حصول رزق حلال کے چند درجات ہیں ملا علی القاریؒ لکھتے ہیں:

① اتنی مقدار میں رزق حلال کا حصول اور کمائی کرنا کہ اس شخص کی اپنی اور اہل خانہ کی ضروریات کے لیے کافی ہو یہ واجب ہے اکثر علماء کا یہی قول ہے۔

② اپنی اور اہل خانہ کی ضروریات سے زائد کمانا یہ مباح ہے جبکہ فخر اور کثرت کا اظہار مقصود نہ ہو۔ ایک قول کے مطابق یہ مکروہ ہے اس لیے کہ ہر شخص پر واجب ہے کہ وہ اپنے پروردگار کی عبادت کرے جیسا کہ قرآن کریم میں ہے ﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ﴾⁽¹⁸⁾ ہم کہتے ہیں کہ عبادت سے مراد معرفت ہے جو کہ کسب حلال کے منافی نہیں ہے اور اگر عبادت ہی مراد ہو تو پھر فرض عبادت مراد ہوگی اور یہ بھی کسب حلال کے منافی نہیں ہیں اس لیے کہ یہ سارا وقت نہیں گھیرتیں۔⁽¹⁹⁾

رزق حلال کے ذرائع

امام ماوردیؒ (م-450ھ) نے حصول رزق حلال کے تین ذرائع ”اصول المکاسب“ کے تحت بیان کیے ہیں۔

① زراعت

① تجارت

③ صنعت و حرفت

اس کے بعد انہوں نے یہ بحث چھیڑی ہے کہ کونسا ذریعہ افضل ہے اس میں تین قسم کی آراء ہیں چنانچہ امام شافعیؒ کے نزدیک تجارت افضل ہے اور خود ماوردیؒ کے ہاں زراعت افضل ہے کیونکہ کھیتی باڑی توکل کے زیادہ قریب ہے اور دوسرا اپنے ہاتھ

(17) ابن ماجہ، محمد بن یزید، ابو عبد اللہ، السنن، دار احیاء الکتب العربیہ، سن، جلد 2، صفحہ 725، رقم الحدیث: 2142

(18) القرآن، الزاریات: 56

(19) ملا علی القاری، علی، مرقاۃ المفاتیح، جلد 5، صفحہ 1889

کی کمائی ہے اور تیسرا اس میں انسانوں، حیوانات، پرندوں سب کو نفع ہوتا ہے۔ اور اس پر انہوں نے احادیث سے دلائل بھی پیش کیے ہیں۔⁽²⁰⁾ اس میں ایک اور ذریعہ بھی شامل کیا جاسکتا ہے۔

④ ملازمت

بہر کیف انتخاب ذرائع میں اصل بات یہ ہے کہ حلال و حرام میں امتیاز اور فرق کا لحاظ کیا جائے۔ باقی ہر شخص اپنی استعداد، صلاحیت اور حالات و مقامات کے مطابق کوئی بھی ذریعہ اختیار کر سکتا ہے۔

حصول رزق حلال میں مانع اسباب و رکاوٹیں

عصر حاضر مادیت پرستی کا دور ہے اور آرام و تعیش کے لیے نئی نئی ایجادات سامنے آچکی ہیں ان سے فائدہ اٹھانے کی خواہش تقریباً ہر شخص میں موجود ہے مگر مسائل کی کثرت اور وسائل کی قلت مانع آجاتی ہے اس لیے اب اس بات کی زیادہ پرواہ نہیں کی جاتی کہ رزق کے حصول کے لیے ذریعہ حلال ہے یا حرام بس سوچ یہی ہے کہ ضروریات اور خواہشات کی تکمیل ہوتی رہے اسی لیے تو آنحضرت ﷺ نے فرمایا تھا:

« يَا أَيُّهَا النَّاسُ زَمَانٌ، لَا يُبَالِي الْمَرْءُ مَا أَخَذَ مِنْهُ، أَمِنَ الْحَلَالِ أَمْ مِنَ الْحَرَامِ »⁽²¹⁾

”لوگوں پر ایک ایسا زمانہ آئے گا کہ آدمی کو اس بات کی پرواہ نہیں ہوگی کہ وہ جو چیز لے رہا ہے وہ حلال ہے یا حرام۔“

اس حدیث سے معلوم ہوا کہ لوگوں میں تقوی ختم ہو جائے گا اور وہ حلال و حرام کے درمیان فرق نہیں کریں گے۔ اب ان اسباب اور رکاوٹوں کو ذکر کیا جاتا ہے جو رزق حلال کے حصول میں مانع ہیں۔

① بیروزگاری

رزق حلال کے حصول میں بنیادی مانع اور سبب بیروزگاری ہے۔ قابل غور پہلو یہ ہے کہ جب پڑھے لکھے، قابلیت و لیاقت کے حامل افراد نوکریوں سے محروم ہیں تو معمولی تعلیم و قابلیت والے افراد کا کیا حال ہوگا؟ سارے افراد تو سخت و مزدوری کی طرف

(20) النووی، یحییٰ بن شرف، ابوزکریا، المجموع شرح المہذب، دارالفکر، سن، جلد 9 صفحہ 59

(21) البخاری، محمد بن اسماعیل، الجامع الصحیح، دار طوق النجاة، 1422ھ، جلد 3، صفحہ 55، رقم الحدیث: 259

نہیں آتے بہت سے ایسے بھی ہوتے ہیں جو حالات کے جبر کی وجہ سے مختلف غلط راستوں کا انتخاب کر بیٹھتے ہیں جو نہ صرف شرعاً حرام ہیں بلکہ معاشرہ کے امن و سکون کو بھی تہہ بالا کرنے کا باعث بنتے ہیں۔

② گداگری

اس وقت گداگری کی یہ صورت حال ہے کہ شاید ہی کوئی گلی اور محلہ ایسا ہو جہاں بھکاری نہ دکھائی دیتے ہوں۔ بہت سے لوگوں نے تو اسے پیشہ ہی بنا لیا ہے جس کی وجہ سے اصل حقدار بھی لوگوں کے تعاون سے محروم ہو جاتے ہیں۔ جب لوگوں کو مطلوبہ روزگار نہیں ملتا یا وہ محنت و مشقت کے عادی نہیں ہوتے تو وہ بھیک مانگنا شروع کر دیتے ہیں حدیث میں اس کی ممانعت آئی ہے۔ آپ ﷺ نے فرمایا:

«وَمَنْ سَأَلَ النَّاسَ لِيُثْرِي بِهِ مَالَهُ، كَانَ حُمُوشًا فِي وَجْهِهِ يَوْمَ الْقِيَامَةِ، وَرَضْفًا يَأْكُلُهُ مِنْ جَهَنَّمَ، وَمَنْ سَأَلَ فَلْيُقِلِّ، وَمَنْ سَأَلَ فَلْيُكْبِرْ» (22)

”اور جو آدمی مال بڑھانے کے لئے لوگوں سے سوال کرتا ہے قیامت کے دن اس کے چہرے پر خراشیں ہوں گی ایسا شخص جہنم کے گرم پتھر کھائے گا۔ جو چاہے کم کھائے اور جو چاہے زیادہ کھائے۔“
”تم میں سے کوئی شخص لکڑیاں جمع کر کے اپنی پیٹھ پر گھٹالاد کر لائے اس سے بہتر ہے کسی سے سوال کرے اور جس سے سوال کیا گیا وہ اس کو دے یا نہ دے۔“ (23)

لیکن تین صورتوں میں سوال کرنے کی اجازت ہے۔ فرمان نبوی ﷺ ہے:
”سوال کرنا درست نہیں مگر تین طرح کے آدمیوں کے لئے ایک وہ جو نہایت مفلس ہو خاک میں لوٹا ہو دوسرے وہ جو پریشان کن قرضوں کے بوجھ تلے دبا ہوا ہو۔ تیسرے وہ جس نے کوئی قتل کر ڈالا ہو اور اب اس پر دیت لازم آئی ہو۔“ (24)

بہر کیف شریعت کا اس مسئلہ میں عمومی مزاج یہی ہے کہ انسان کو محنت اور اپنے قوت بازو سے رزق کو حاصل کرنا چاہیے اور حتی الامکان اپنے آپ کو مانگنے سے بچائے۔

(22) الترمذی، ابو عیسیٰ، محمد بن عیسیٰ، السنن، مصر، مکتبہ مصطفیٰ البانی الحلبي، 1395ھ، جلد 3، صفحہ 34، رقم الحدیث: 653

(23) البخاری، الجامع الصحیح، دار طوق النجاة، 1422ھ، جلد 3، صفحہ 57، رقم الحدیث: 2074

(24) ابوداؤد، سلیمان بن الأشعث، السنن، بیروت، المکتبۃ العصریہ صیدا، سن، جلد 2، صفحہ 120

③ قحبہ گری

بیروزگاری کی وجہ سے کچھ لوگ قحبہ گری اور بے حیائی کے راستوں کو اختیار کر لیتے ہیں جس سے اگرچہ وقتی طور پر رقم حاصل ہو جاتی ہے مگر دنیا و آخرت دونوں ہی برباد ہو جاتے ہیں۔ قرآن و سنت میں اس سے سختی کے ساتھ منع کیا گیا ہے۔ دور نبوی ﷺ میں کچھ لوگ اپنی لونڈیوں کو اس غلط کام پر لگاتے تھے تو اس پر فرمان الہی نازل ہوا:

﴿وَلَا تُكْرَهُوا فَتَيٰئِكُمْ عَلٰی الْبِغْءِ اِنْ اَرَدْنَ تَحَصُّنًا لِّتَبْتَعُوْا عَرَضَ الْحَيٰوَةِ الدُّنْيَا﴾⁽²⁵⁾

”اور تمہاری لونڈیاں جو پاک دامن رہنا چاہتی ہیں انھیں دنیا کی زندگی کے فائدہ کی غرض سے زنا پر مجبور نہ کرو۔“

اسی طرح قرآن کریم میں بدکاری کے قریب جانے بھی منع کیا گیا ہے۔⁽²⁶⁾ اور دوسرے مقام پر فواحش کے الفاظ استعمال فرما کہا گیا کہ اس کے بھی قریب نہیں جانا خواہ بے حیائی اعلانیہ ہو یا پوشیدہ۔⁽²⁷⁾ اسی طرح حدیث مبارکہ میں زانیہ کی اجرت کھانے سے منع فرمایا گیا ہے۔⁽²⁸⁾ بلکہ زانیہ کی اجرت جس کو حدیث میں ”مہر البغی“ کہا گیا ہے اس کی حرمت پر اہل علم کا اجماع ہے۔⁽²⁹⁾

④ سودی نظام معیشت

آج معاشی نظام سود کے گرداب میں پھنسا ہوا ہے سودی معاملات اور لین دین جاری ہے بینکوں کا تو سارا دار و مدار اسی پر ہے اگرچہ کچھ اہل علم نے جدید اسلامی بینکاری کے نام سے سود کا متبادل پیش کرنے کی کوشش کی ہے جس پر دیگر بعض اہل علم کو اختلاف ہے جس کی تفصیل کا یہ موقع نہیں ہے۔ بہر کیف قرآن و سنت میں سود کی حرمت پر سخت و عمیدیں آئی ہیں۔⁽³⁰⁾ اسی

⁽²⁵⁾ القرآن، النور: 33

⁽²⁶⁾ القرآن، الاسراء: 32

⁽²⁷⁾ القرآن، الانعام: 151

⁽²⁸⁾ البخاری، الجامع الصحیح، جلد 3، صفحہ 84، رقم الحدیث: 2237

⁽²⁹⁾ النووی، بیہقی بن شرف، ابو زکریا، السنہا شرح صحیح مسلم بن الحجاج، بیروت، دار احیاء التراث العربی، 1392ھ، جلد 10، صفحہ 231

⁽³⁰⁾ القرآن، البقرہ: 275

طرح ایک حدیث میں ہے کہ رسول اللہ ﷺ نے سود کھانے والے کھلانے والے، اس کے گواہوں اور لکھنے والوں پر لعنت بھیجی ہے۔ (31)

ایک اور حدیث میں ہے:

«كُلُّ قَرْضٍ جَزَمَ مَنَفَعَهُ فَهُوَ رِبَا» (32) کہ ہر وہ قرض جس کے ذریعے نفع حاصل کیا جائے وہ سود ہے۔

الغرض سود حرام ہے اس سے اجتناب ضروری ہے مگر ہمارے ہاں سودی معاملات اس قدر رواج پانچے ہیں کہ یہ بھی رزق حلال کے حصول میں رکاوٹ ہیں۔

5 منشیات فروشی

اسلامی نقطہ نظر سے نشہ آور اشیاء کا استعمال، صنعت، بیچنا سب حرام ہے۔ آپ ﷺ نے فرمایا:

«كُلُّ مُسْكِرٍ حَرَامٌ» (33)

”ہر نشہ والی چیز حرام ہے۔“

اسی طرح ایک اور حدیث میں ہے:

«إِنَّ الَّذِي حَرَّمَ شُرْبَهَا، حَرَّمَ بَيْعَهَا، وَأَكْلَ ثَمَرِهَا» (34)

”جس ذات نے شراب کا پینا حرام کیا اسی نے اس کا بیچنا اور اس کی قیمت کھانا حرام قرار دیا ہے۔“

انہی نصوص کے پیش نظر فقہاء کرام نے نشہ آور اشیاء کو حرام قرار دیا ہے۔ علامہ حسکفی (م-1088ھ) لکھتے ہیں کہ ویحرم أكل البنج والحشيشة والافيون لانه مفسد للعقل ويصد عن ذكر الله وعن الصلاة (35) بھنگ، حشیش اور افیون کا کھانا حرام ہے اس لیے کہ یہ مفسد عقل ہیں اور اللہ تعالیٰ کے ذکر اور نماز سے روکتی ہے۔

(31) الترمذی، السنن، جلد 3، صفحہ 504، رقم الحدیث: 1206

(32) ابن ابی شیبہ، عبد اللہ بن محمد، ابو بکر، المصنف، الرياض، مکتبۃ الرشید، 1409ھ، جلد 4، صفحہ 327، رقم الحدیث: 20690

(33) البخاری، الصحیح، جلد 8، صفحہ 30، رقم الحدیث: 6124

(34) ابویوسف، القاضی، یعقوب بن ابراہیم، الآثار، بیروت، دارالکتب العلمیہ، سن، جلد 1، صفحہ 228

(35) الحسکفی، علاء الدین، محمد بن علی، الدر المختار شرح تنویر الابصار، دارالکتب العلمیہ، 1423ھ، جلد 1، صفحہ 678

لہذا جب ان چیزوں کا استعمال جائز نہیں تو بیچنا بھی جائز نہیں ہے۔ مگر دولت کی خاطر لوگ یہ سب دھندے جاری رکھے ہوئے ہیں۔

⑥ جھوٹی قسمیں کھا کر مال بیچنا

آج لوگ اپنا مال بیچنے کے لیے نہ صرف جھوٹ کا سہارا لیتے ہیں بلکہ جھوٹی قسم بھی اٹھالیتے ہیں۔ جبکہ اس طرح مال بیچنے پر بڑی سخت وعید حدیث میں بیان ہوئی ہے۔ ”اللہ تعالیٰ روز قیامت ایسے شخص کے ساتھ گفتگو فرمائے گا اور نہ اس کی طرف دیکھے گا جس نے کسی سامان کے بارے میں گاہک کے سامنے جھوٹی قسم کھائی کہ اسے اس چیز کی زیادہ قیمت مل رہی تھی۔“ (36) تاکہ اس طرح مشتری دھوکہ کھا جائے۔

⑦ ملاوٹ اور دھوکہ دہی

اشیاء میں ملاوٹ کر کے ان کا وزن بڑھا دینا اور اصل قیمت پر بیچنا گناہ اور حرام ہے آج، گندم، گیہوں، چاول، مریچ، مصالحہ جات، شہد سمیت دیگر غذائی اجناس اور دیگر ضرورت کی اشیاء میں لوگ ملاوٹ کر کے فروخت کر رہے ہیں جس کا مقصد صرف پیسہ ہے اسی طرح گاہک کو دھوکہ اور فراڈ کر کے چیزیں فروخت کرنے کا رجحان ہے۔ حالانکہ آپ ﷺ کا فرمان ہے۔ مَنْ غَشَّانَا فَلَيْسَ مِنَّا۔ (37) جس شخص نے ہمیں دھوکہ دیا وہ ہم میں سے نہیں۔

اسی طرح دھوکہ ایک صورت تناجش ہے (38) جس سے آپ ﷺ نے منع کیا کہ ایک شخص کا سامان خریدنے کا ارادہ نہیں ہے مگر وہ چیز کی قیمت ایسے ہی بڑھ چڑھ کر لگا رہا ہے تاکہ مشتری زیادہ قیمت پر خرید لے یا مشتری کو دھوکہ دینے اس چیز کی تعریف شروع کر دے چونکہ اس میں دوسرے کا نقصان ہے اس لیے اس سے منع کیا گیا ہے۔ (39) اسی طرح ضرر اور غرر کی اور بھی بہت سی صورتوں کی حدیث میں ممانعت آئی ہے جس میں مشتری کا نقصان ہے۔ مگر دولت حاصل کرنے کے لیے ان کو اختیار کیا جاتا ہے۔

(36) البخاری، 1، الصحیح، جلد 3، صفحہ 112، رقم الحدیث: 2369

(37) مسلم، الامام، 1، الصحیح، جلد 1، صفحہ 99، رقم الحدیث: 101

(38) البخاری، 1، الصحیح، جلد 3، صفحہ 191، رقم الحدیث: 2723

(39) الکوثرانی، احمد بن اسماعیل، الکوثر الجاری الی ریاض احادیث البخاری، بیروت، دار احیاء التراث العربی، 1429ھ، جلد 4، صفحہ 423

⑧ رشوت خوری

رشوت خوری عام و باکی طرح پھیل چکی ہے۔ حالانکہ رشوت دینے والے اور لینے والے دونوں کے بارے میں سخت وعید آئی ہے فرمان نبوی ﷺ ہے:

«لَعْنَةُ اللَّهِ عَلَى الرَّاشِي وَالْمُرْتَشِي»⁽⁴⁰⁾

”رشوت لینے والے اور دینے والے پر اللہ کی لعنت ہے۔“

مگر اس کے باوجود رشوت کا بازار گرم ہے اور لوگوں کو جائز کاموں کے لیے رشوت دینی پڑتی ہے۔

⑨ سستی اور کاہلی یا کام کو معیوب سمجھنا

بعض لوگ محنت سی جی چراتے ہیں اور وہ اپنی سستی اور کاہلی کی وجہ سے چاہتے ہیں کہ ان کو مشقت و محنت والا کام نہ کرنا پڑے لوگ خود بخود ان کی مدد کریں ان کو زکوٰۃ و صدقات دیں جبکہ وہ محنت کر کے اپنی ضروریات پوری کر سکتے ہیں۔ حدیث مبارکہ میں اس سے منع کیا گیا ہے۔ فرمان نبوی ﷺ ہے:

«لَا تَجْلُ الصَّدَقَةَ لِعَيْبٍ، وَلَا لِذِي مِرَّةٍ سَوِيٍّ»⁽⁴¹⁾

”کسی غنی اور تندرست آدمی کو زکوٰۃ لینا جائز نہیں۔“

جو شخص اپنی صلاحیتوں کو بروئے کار لانے کی بجائے کاہلی اور سستی کی وجہ سے لوگوں کے مال اور جیب پر نظریں گاڑے بیٹھا ہو وہ کیوں رزق حلال کے حصول کے لیے کوشش کرے گا۔ بعض لوگ حب جاہ میں مبتلا ہوتے ہیں اگر ان کو من پسند نوکری یا روزگار نہ ملے تو عام یا چھوٹے موٹے کام کو اپنی شان کے خلاف یا معیوب سمجھتے ہیں اور بعض لوگ ہر وقت اس خیال میں ہوتے ہیں کہ کسی کیمیا گر سے سونے بنانے کا نسخہ معلوم کر لیں یا کسی زمین کی کھدائی کر کے کوئی دھنیز نکال کر راتوں رات امیر بن جائیں ان دونوں کاموں کے پیچھے وہ اپنا رہا سہا سرمایہ بھی کھو بیٹھتے ہیں اس لیے جو طبعی معاش کے ذرائع ہیں ان کی طرف متوجہ ہو کر محنت کرنی چاہیے یا کوئی بھی ایسا کام جس سے رزق حلال کا حصول ممکن ہو اسے اختیار کر لیا جائے۔

⁽⁴⁰⁾ ابن ماجہ، السنن، جلد 2، صفحہ 775، رقم الحدیث: 2313

⁽⁴¹⁾ الترمذی، السنن، جلد 3، صفحہ 33، رقم الحدیث: 652

رزق حلال میں اضافہ کے اسباب اور رکاوٹوں کا سدباب

رزق حلال میں اضافہ کے بہت سے اسباب ہیں اختصار کے پیش نظر چند کا ذکر کیا جاتا ہے جن پر عمل کی صورت میں حصول رزق حلال میں جو رکاوٹیں حائل ہیں ان کا بھی سدباب ہو جائے گا۔

① تقویٰ، توبہ اور استغفار کی طرف متوجہ ہونا

توبہ استغفار اور تقویٰ کے اختیار کرنے اور گناہوں کے ترک کرنے سے اللہ تعالیٰ کی طرف سے خصوصی برکات کا نزول ہوتا ہے جس کا ذکر قرآن پاک میں تفصیلی ہے۔ (42)

② اللہ تعالیٰ پر توکل کرنا

ارشاد باری تعالیٰ ہے:

﴿وَمَنْ يَتَوَكَّلْ عَلَى اللَّهِ فَهُوَ حَسْبُهُ إِنَّ اللَّهَ بَالِغُ أَمْرِهِ قَدْ جَعَلَ اللَّهُ لِكُلِّ شَيْءٍ قَدْرًا﴾ (43)

”جو اللہ پر بھروسہ کرتا ہے سو وہی اس کو کافی ہے بیشک اللہ اپنا حکم پورا کرنے والا ہے اللہ نے ہر چیز کے لیے ایک اندازہ مقرر کر دیا ہے۔“

اسی طرح ایک حدیث میں ہے آپ ﷺ نے فرمایا:

”اگر تم اللہ پر اس طرح بھروسہ کرو جس طرح توکل کرنے کا حق ہے تو وہ تمہیں اس طرح رزق دے گا جس طرح پرندوں کو رزق دیتا ہے صبح کو وہ بھوکے نکلتے ہیں اور شام کو پیٹ بھر کر واپس آتے ہیں۔“ (44)

معلوم ہوا توکل علی اللہ بھی رزق میں اضافے اور برکت کا اہم سبب ہے مگر اس کا مطلب یہ نہیں کہ انسان کوشش نہ کرے، انسانی حتی الوسع محنت و کوشش کرتے ہوئے اسباب اختیار کرے اور اللہ پر بھروسہ کرتے ہوئے نتیجہ اس پر چھوڑ دے۔

(42) القرآن، الاعراف: 96، الطلاق: 3، 2، نوح: 13، 11، 10

(43) القرآن، الطلاق: 3

(44) الترمذی، السنن، جلد 4، صفحہ 573، رقم الحدیث: 2344

3 راہ خدا میں خرچ کرنا

راہ خدا میں خرچ کرنا بھی بڑی اہمیت کا حامل ہے جس پر اللہ تعالیٰ اور عطا فرماتے ہیں۔ قرآن پاک میں ارشاد ہوتا ہے۔

﴿قُلْ إِنَّ رَبِّي يَبْسُطُ الرِّزْقَ لِمَن يَشَاءُ مِنْ عِبَادِهِ وَيَقْدِرُ لَهُ، وَمَا أَنْفَقْتُمْ مِنْ شَيْءٍ فَهُوَ يُخْلِفُهُ ۖ

وَهُوَ خَيْرُ الرَّازِقِينَ﴾ (45)

”کہو بیشک میرا رب روزی کشادہ کرتا ہے اپنے بندوں میں سے جس کے لئے چاہتا ہے اور جس کے لئے چاہتا ہے تنگ کر دیتا ہے اور جو بھی کچھ تم لوگ خرچ کرتے ہو اس کی جگہ وہ تم کو اور دیتا جاتا ہے اور وہی ہے سب سے بہتر روزی دینے والا۔“

اسی طرح ایک حدیث میں ہے:

«هَلْ تَنْصَرُونَ وَتُرْزَقُونَ إِلَّا بِضِعْفَائِكُمْ» (46)

”تمہیں کمزور لوگوں کی وجہ سے مدد دی جاتی ہے اور رزق دیا جاتا ہے۔“

معلوم ہواضعفاء جن میں بچے، بوڑھے، عورتیں، فقراء سب شامل ہیں ان پر خرچ کرنے کی بدولت رزق میں فراوانی ہوتی ہے۔

3 صلہ رحمی اور حسن سلوک کا مظاہرہ

«مَنْ سَرَّهُ أَنْ يُبْسَطَ لَهُ فِي رِزْقِهِ، وَأَنْ يُنْسَأَ لَهُ فِي أَثَرِهِ، فَلْيَصِلْ رَحِمَهُ» (47)

”کہ جس شخص کو پسند ہو کہ اس کے رزق میں وسعت ہو یا اس کی عمر دراز ہو تو صلہ رحمی کرے۔“

4 صبح سویرے کام کاج میں مشغول ہونا

صبح سویرے اٹھ کر نماز پڑھنا اور پھر سونے کی بجائے اپنے کام کاج اور کاروبار میں مصروف ہونا بھی برکت کا باعث ہے کیونکہ

اس بارے میں آپ ﷺ کی دعا ہے:

(45) القرآن، الطلاق: 3

(46) البخاری، الجامع الصحیح، جلد 4، صفحہ 36، رقم الحدیث: 2896

(47) البخاری، الجامع الصحیح، جلد 8، صفحہ 5، رقم الحدیث: 5985

«اللَّهُمَّ بَارِكْ لِأُمَّتِي فِي بُكُورِهَا». وَكَانَ إِذَا بَعَثَ سَرِيَّةً أَوْ جَيْشًا بَعَثَهُمْ مِنْ أَوَّلِ النَّهَارِ وَكَانَ صَحْرًا رَجُلًا تَاجِرًا وَكَانَ يَبْعَثُ تِجَارَتَهُ مِنْ أَوَّلِ النَّهَارِ فَأَثَرِي وَكَثُرَ مَالُهُ»⁽⁴⁸⁾

”اے اللہ میری امت میں سے صبح جلدی جانے والوں کو برکت عطا فرما چنانچہ آپ جب کبھی کوئی لشکر روانہ کرتے تو صبح صبح بھیجتے۔ راوی کہتے ہیں کہ صحرا بھی تاجر تھے وہ بھی جب تاجروں کو بھیجتے تو شروع دن میں ہی بھیجا کرتے تھے پس وہ امیر ہو گئے اور ان کے پاس مال کی کثرت ہو گئی۔“

اس حدیث سے معلوم ہوا صبح صبح جو بھی کام کیا جائے گا، تجارت، طلب علم، سفر وغیرہ اس میں برکت ہوگی اور طبیعت بھی اس وقت تازہ دم اور نشاط والی ہوتی ہے کام بھی چستی اور دل جمعی سے ہوتا ہے۔ حضرت صحرا رضی اللہ عنہ تجارت کرتے تھے جب انہوں نے اس سنت کی رعایت رکھنی شروع کی تو فضل الہی سے وہ مالا مال ہو گئے کیونکہ حضور اکرم ﷺ کی دعا ہے اور اس کے قبول ہونے میں تو کوئی ٹیک نہیں ہے۔

5 عبادت الہی کے لیے وقت نکالنا

حدیث میں ہے اللہ تعالیٰ فرماتا ہے:

«ابنِ آدَمَ تَصْرَعُ لِعِبَادَتِي أَمَلًا قَلْبِكَ غَنَى، وَأَمَلًا يَدَيْكَ رِزْقًا، ابْنِ آدَمَ لَا تَبَاعَدُ عَنِّي فَأَمَلًا قَلْبِكَ فَقْرًا، وَأَمَلًا يَدَيْكَ شُغْلًا»⁽⁴⁹⁾

”ابن آدم تم میری عبادت کے لیے خود کو فارغ کرو میں تمہارے دل کو بے نیاز کر دوں گا اور تیرے ہاتھوں کو رزق سے بھر دوں گا ابن آدم مجھ سے دوری نہ اختیار کرو ورنہ تیرے دل کو فقر میں مبتلا کر دوں گا اور تیرے دونوں ہاتھ مشغول رہیں گے۔“

اس حدیث سے یہ بات واضح ہوتی ہے کہ اللہ تعالیٰ کی عبادت کرنے سے خصوصی رحمتوں اور برکتوں کا نزول ہوتا ہے۔

⁽⁴⁸⁾ ابوداؤد، السنن، جلد 3، صفحہ 35، رقم الحدیث: 2606

⁽⁴⁹⁾ الطبرانی، المعجم الکبیر، جلد 20، صفحہ 216، رقم الحدیث: 500

الحاکم، محمد بن عبد اللہ، المستدرک علی الصحیحین، بیروت، دارالکتب العلمیہ، 1411ھ، جلد 4، صفحہ 362، رقم الحدیث: 7926

6 حج اور عمرہ میں متابعت

حج اور عمرہ میں متابعت بھی رزق میں فراخی اور فقر کو دور کرنے کا سبب ہے جیسا کہ آپ ﷺ کا فرمان ہے:

«تَابِعُوا بَيْنَ الْحَجِّ وَالْعُمْرَةِ، فَإِنَّهُمَا يَنْفِيَانِ الْفَقْرَ وَالذُّنُوبَ كَمَا يَنْفِي الْكَبِيرُ حَبَثَ الْحَدِيدِ، وَالذَّهَبِ، وَالْفِضَّةِ»⁽⁵⁰⁾

”حج اور عمرہ پے درپے کیا کرو کیونکہ یہ دونوں فقر اور گناہوں کو اس طرح ختم کر دیتے ہیں جیسے بھٹی لوہے سونے اور چاندی کے میل کو ختم کر دیتی ہے۔“

حج اور عمرہ میں متابعت کا مطلب دونوں کو اکٹھے کیا کرو۔ یعنی یا توج قرآن کیا کرو جس میں حج اور عمرہ ساتھ ساتھ ہوتے ہیں یا اس کا مطلب اگر تم نے حج کیا ہے تو عمرہ بھی کرو اور اگر عمرہ کیا ہے تو حج بھی کرو۔ ان سے فقر ظاہری بھی دور ہو سکتا ہے کہ مال و دولت حاصل ہو جائے اور فقر باطنی بھی دور ہو سکتا ہے کہ دل غنی ہو جاتا ہے۔⁽⁵¹⁾

7 قناعت پسند ہونا

جو شخص دنیاوی زندگی میں قانع بن کر رہے گا وہ کامیاب ہو گا آپ ﷺ نے فرمایا:

«قَدْ أَفْلَحَ مَنْ أَسْلَمَ، وَرِزْقٌ كَفَافًا، وَقَنَعَهُ اللَّهُ بِمَا آتَاهُ»⁽⁵²⁾

”جس نے اسلام قبول کیا اور اسے بقدر کفایت رزق عطا کیا گیا اور اللہ نے اپنے عطا کردہ مال پر قناعت عطا کر دی تو وہ شخص کامیاب ہوا۔“

اس لیے حلال طریقے سے جو مل جائے اس پر قناعت کی جائے تو حرام اور مشتبہ چیزوں سے خود کو بچانا آسان ہے۔

8 بنیادی ضروریات اور خواہشات میں امتیاز کرنا

انسان کی خواہشات لامتناہی ہیں جیسا کہ پیچھے گزر چکا کہ اس دنیا میں ان سب کا پورا ہونا ناممکن ہے مگر بنیادی ضروریات چند ایک ہیں اگر انسان اپنی بنیادی ضروریات کے حل کی طرف متوجہ رہے اور شرعی اصول کے مطابق اپنی محنت اور کوشش کو جاری

(50) الترمذی، السنن، جلد 3، صفحہ 166، رقم الحدیث: 810

(51) ملا علی القاری، مرآة المفاتیح شرح مشکوٰۃ المصابیح، جلد 5، صفحہ 1750

(52) مسلم، الصحیح، جلد 2، صفحہ 730، رقم الحدیث: 1054

وساری رکھے تو بھی حرام سے بچنا بالکل مشکل نہیں ہے اور جب کوئی شخص نیکی اور حلال کی طرف قدم بڑھاتا ہے تو اللہ تعالیٰ کی طرف سے مدد بھی شامل حال ہو جاتی ہے۔

⑨ روزگاری فراہمی اور مستحقین کی امداد

حکومت کو چاہیے کہ وہ روزگاری فراہمی کو یقینی بنائے ہر شخص سے اس کی قابلیت اور اہلیت کے مطابق کام لیا جائے اگر نئی نوکریوں کا بندوبست کرنا مشکل ہے تو نئے ایسے ادارے کھولے جائیں اور پروگرامز شروع کر دیے جائیں جن کی عصر حاضر میں ضرورت ہے جن سے سرمایہ بھی حاصل ہو اور نوجوانوں کی کھپت بھی ہو اس کے لیے اہم ترین بات یہ ہے کہ حکومت اپنی ترجیحات کا درست تعین کرے اور ایسے اقدامات کرے جن سے بیروزگاری کا خاتمہ ہو۔ اور جو لوگ مالی تعاون کے مستحق ہیں ان کی مدد کی جائے تاکہ وہ گداگری سے محفوظ رہ سکیں۔

⑩ سودی نظام معیشت و دیگر حرام ذرائع پر پابندی

حکومت کو چاہیے کہ وہ سودی نظام معیشت کو ختم کرے اور اس کے متبادل اسلامی نظام معیشت کو اپنائے چنانچہ جن اہل علم کا اسلامی معاشیات پر کام ہے ان کی خدمات حاصل کی جاسکتی ہیں۔ اور جتنے بھی مال و دولت کے حصول کے حرام ذرائع ہیں ان پر بالکل پابندی عائد کی جائے تاکہ طلب حلال کی طرف لوگوں کا اشتغال ہو اور اس سلسلہ میں ان کے لیے راہیں ہموار ہوں۔

خلاصہ بحث:

انسان پیدائش سے لے کر موت تک رزق کا محتاج ہوتا ہے اس لیے اللہ تعالیٰ نے مختلف رزق کے ذرائع پیدا فرمادیے جن سے وہ رزق حاصل کرتا ہے۔ اور طلب رزق حلال کے سلسلہ میں سعی و کوشش کرنے کے احکامات صادر فرما کر بتادیا کہ اپنی محنت اور جدوجہد کے بل بوتے پر اپنا حصہ حلال طریقے سے وصول کرنا ہے اور ساتھ ناجائز اور حرام ذرائع آمدن کی قباحت و شاعت بھی بیان فرمادی کہ انسان حلال کے دائرہ کار سے نہ نکلے فی زمانہ رزق حلال کا حصول مشکل ضرور ہے مگر اس کو ناممکن نہیں کہا جاسکتا ہے رزق حلال کے حصول میں جو رکاوٹیں حائل ہیں ان سب کا ایک ہی بنیادی حل ہے کہ انسان اپنے اندر تقویٰ پیدا کرے کہ میں نے اپنے پروردگار کو ایک دن جواب دینا ہے اور یہ دنیا عارضی و فانی ہے اس لیے چند روز کی لذت و منفعت کے لیے لافانی زندگی کو داؤ پر نہیں لگا سکتا اور اللہ تعالیٰ سے دعا کرتے ہوئے رزق حلال کی تلاش کرے اور اللہ پر بھروسہ کرے ان شاء اللہ سب مسائل حل ہو جائیں گے۔